




حرام و حلال



حصہ دوم

November 14, 2012

محمد حنیف

حرام و حلال۔۔ از محمد حنیف

حرام و حلال۔۔ حصہ دوم

جیسا کہ میں اکثر کہتا رہتا ہوں، ہم سب قرآن کریم کے ادنیٰ سے طالب علم ہیں۔۔ اپنی اپنی فہم کے مطابق، کتاب اللہ کو سمجھنے کی کوشش کرتے ہیں۔۔ اور ظاہر ہے کہ کسی بھی انسان کی کوئی کوشش سہو و خطا سے منزہ ہرگز نہیں ہو سکتی۔۔ اگر نیت اور مقصود کتاب اللہ کے حقائق کو سمجھنا ہو، سیکھنا ہو، تو یہ سہو، اللہ کریم معاف فرمادیتے ہیں۔۔ لیکن اگر مقصود اپنی ذات ہو، اپنی انا ہو، تو یہ سہو نہیں رہتا، گناہ بن جاتا ہے۔۔

انسانوں میں ماسوائے، حضرات انبیاء علیہ سلام کے، کوئی بھی کتاب اللہ کو مکمل طور پر سمجھ لینے کا دعویٰ نہیں کر سکتا۔ یہ سعادت تو شاید آخری انسان کے حصے میں ہی آئے گی۔۔

اللہ کریم سے دعا گو ہوں کہ ہماری کوتاہیوں کو اپنی رحمت خاص سے معاف فرمادے، اور دین کو سمجھنا اور اس پر عمل کرنا ہمارے لیے آسان فرمادے۔

دیڑھ سال قبل جب میں نے اپنا نوٹ "حرام اور حلال" تحریر کیا، تو اپنی پوری کوشش کی کہ کسی مخصوص نظریہ کو ذہن میں رکھے بغیر صرف اور صرف قرآن کریم، اور عقل و شعور کی بنیاد پر بات کروں۔

چنانچہ جو کچھ میری فہم نے مجھے سمجھایا، میں نے پیش کیا۔۔ وقت کے ساتھ، میں اپنے اس موقف پر مزید مستحکم ہوں

میرے اس نوٹ کے حوالے سے کچھ دوستوں نے اپنی فہم کے مطابق، کچھ سوالات کئے۔۔ میں نے کوشش کی کہ ان سوالات کے جوابات دے سکوں۔۔

حرام و حلال۔۔ از محمد حنیف

لیکن اب میں ایسا محسوس کر رہا ہوں کہ اس موضوع پر اٹھنے والے سوالات کو بھی اپنی فہم سے ایک نوٹ کے ذریعے سامنے لاؤں۔۔

میرا کبھی بھی یہ دعویٰ نہیں رہا کہ جو کچھ میں نے سمجھا، وہی ٹھیک ہے۔ یہ میری فہم ہے۔۔ جس کے غلط ہونے کے اتنے ہی امکانات ہیں، جتنے درست ہونے کے۔ اگر میں درست ہوں تو اللہ کریم کی مہربانی سے ہوں۔۔ اگر کہیں غلط ہوں، تو یہ میری انسانی خطا ہے۔ اپنے رب سے عاجزی کے ساتھ دعا گو ہوں کہ وہ ہماری خطاؤں کو معاف فرمائے۔۔ اور ہماری راہنمائی صراطِ مستقیم کی جانب آسان فرمادے۔

میرے نوٹ "حرام و حلال" کے حوالے سے زیادہ، اختلاف اس بات پر سامنے آیا، کہ میں نے "لحم خنزیر" سے مراد، جانوروں کے غدود کیسے لیا؟؟

جب کہ بعض دوستوں کے خیال کے مطابق "لحم خنزیر" سے مراد "سور" ہے۔

آئیے ہم اس بات پر غور و خوض کرتے ہیں کہ اس آیت مبارکہ میں "لحم خنزیر" سے مراد ایک جانور ہے، یا کچھ اور۔ چلیے پہلے ہم ایک نظریہ قائم کرتے ہیں کہ "لحم خنزیر" سے مراد، ایک جانور، یعنی "سور" ہے۔۔ تو پہلے ہم "سور" پر بات کرتے ہیں۔۔ قرآن کریم میں ارشاد باری تعالیٰ ہے۔۔

أُولَٰئِكَ يَتَفَكَّرُونَ ۗ مَا خَلَقَ اللَّهُ السَّمَاوَاتِ وَالْأَرْضَ وَمَا بَيْنَهُمَا إِلَّا بِالْحَقِّ

وَأَجَلٍ مُّسَمًّى ۗ وَإِنَّ كَثِيرًا مِّنَ النَّاسِ بِلِقَاءِ رَبِّهِمْ لَكَافِرُونَ [۳۰:۸]

کیا انہوں نے کبھی اپنے آپ میں غور و فکر نہیں کیا؟ اللہ نے زمین اور آسمانوں کو اور ان ساری چیزوں کو جو ان کے درمیان ہیں برحق اور ایک مقرر مدت ہی کے لیے پیدا کیا ہے مگر بہت سے لوگ اپنے رب کی ملاقات کے منکر ہیں [ابوالاعلیٰ مودودی]

حرام و حلال۔۔ از محمد حنیف

کہتے ہیں کہ اس کا نام لینے سے چالیس دنوں کی نمازیں قبول نہیں ہوتیں۔۔ اس کو دیکھ کر اکثر لوگ، منہ پھیر لیتے ہیں

کیا یہ بات اہم نہیں کہ ہم اس رویہ پر غور کریں؟؟

اس مقام پر مجھے پرویز علیہ رحمہ کی تحریر کا ایک اقتباس یاد آ گیا۔۔ "سور" سے نفرت کی وجہ بیان کرتے ہوئے،

محترم پرویز صاحب لکھتے ہیں۔

" لحم خنزیر کے متعلق اکثر بحث کی جاتی ہے۔ اس لیے کہ ایک آدھ فرقہ کے سوا، عیسائی اس کا گوشت کھاتے ہیں۔ ان کی طرف سے اکثر اعتراض ہوتا ہے کہ مسلمان اسے کیوں حرام سمجھتے ہیں۔ انگلستان میں رہنے والے مسلمانوں کی طرف سے اکثر استفسارات موصول ہوتے رہتے ہیں۔ اس موضوع پر ہمارے اہل قلم کی جانب سے لکھا تو بہت کچھ گیا ہے۔ لیکن اس کے خلاف بنیادی دلائل دو ہی دیے جاتے ہیں۔ ایک یہ کہ یہ جانور "خنزیر" بڑا بے حیا ہوتا ہے۔ اور دوسرا یہ کہ اس کے گوشت میں ایسے جراثیم ہوتے ہیں جو انسانوں کے لیے بہت مضر صحت ہوتے ہیں۔ لیکن افسوس ہے کہ میں ان دلائل سے مطمئن نہیں ہوں۔ جہاں تک اس کے بے حیا ہونے کا تعلق ہے، تو یہ دلیل بہت بودی ہے۔ حیا اور بے حیائی تو انسانی خصوصیات ہیں۔ حیوانات میں نہ ان کا احساس ہوتا ہے، نہ تمیز۔۔ باقی رہا اس کے گوشت کا مضر صحت ہونا، سو مجھے اس کا اعتراف ہے کہ میں اس پر گفتگو کا اہل نہیں ہوں۔ یہ الگ سائنس ہے، جو میرا میدان نہیں۔۔ لیکن جو کچھ مسلمان محقق اس کے بارے میں لکھتے ہیں، عیسائی ریسرچ کرنے والے شدت کے ساتھ اس کی تردید کرتے ہیں۔ میں اس دلیل پر اس لیے بھی مطمئن نہیں ہوں کہ کئی جانور ایسے ہوں گے، جن کا گوشت انسانی جسم کے لیے، لحم خنزیر سے بھی زیادہ مضر ہو گا۔ اگر علت حرمت یہ ہی تھی، تو قرآن کریم میں بہت سے ایسے جانوروں کو بھی حرام قرار دینا چاہیے تھا، اس میں خنزیر کی تخصیص کیا تھی؟؟؟

حرام و حلال۔۔ از محمد حنیف

جو کچھ میں سمجھ سکا ہوں، اس کی علت حرمت طبعی نہیں، جذباتی اور نظریاتی ہے۔ آپ دنیا کی کسی قوم اور کسی زمانے کے لٹریچر کو دیکھیے، خواہ وہ مذہبی ہو یا غیر مذہبی، اس میں "سور" کو قابل نفرت قرار دیا گیا ہو گا۔ حتیٰ کہ یہ لفظ گالی کے طور پر استعمال کیا گیا ہو گا۔ ہم نہیں کہہ سکتے کہ اس جانور کے خلاف اس عالمگیر نفرت کی وجہ کیا ہے۔ لیکن یہ حقیقت ہے کہ یہ نفرت، زمانہ قدیم سے ہر قوم میں چلی آرہی ہے۔ یہودیوں کے ہاں تو خیر یہ حرام ہی ہے، لیکن عیسائی جو اسے بڑے شوق سے کھاتے ہیں، اسے گالی کے طور پر بولتے ہیں "

مطالب الفرقان جلد سوئم صفحہ 146 از علامہ غلام احمد پرویز علیہ رحمہ

ذرا غور فرمائیں، دین انسانوں کی زندگی میں تبدیلی کا نام ہے۔ انسانوں کی غلط روش زندگی، غلط نظریات و اعتقادات کی نشاندہی اور ان کی اصلاح کے لیے آتا ہے۔۔ لوگوں کے سفلی اور منفی جذبات کو سند دینے نہیں آتا۔ دین کسی غلط کو محض اس وجہ سے غلط کہنے سے نہیں ہچکچاتا، کہ لوگوں کی اکثریت اسے درست مانتی ہے۔۔۔

اصنام پرستی دنیا کا سب سے قدیم عمل ہے۔۔ دنیا کی تاریخ اس پر گواہ ہے۔۔ بے شمار لٹریچر دستیاب ہیں۔۔ اکثر اقوام میں یہ کسی نہ کسی صورت، موجود رہی ہیں۔۔ آج بھی ہیں۔ تو پھر کیوں قرآن نے اس عمل کی مذمت کی ہے۔۔ کیوں اسے شرک قرار دیا ہے۔۔ کیوں نہیں لوگوں کی اکثریت کے جذبات کو دیکھتے ہوئے، اصنام پرستی کو بھی جاری و ساری رکھ دیا جاتا۔

ارشاد باری تعالیٰ ہے۔۔۔

الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ
يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ

حرام و حلال۔۔ از محمد حنیف

عَنْهُمْ إِصْرُهُمْ وَالْأَغْلَالَ الَّتِي كَانَتْ عَلَيْهِمْ ۗ فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا
النُّورَ الَّذِي أُنزِلَ مَعَهُ ۗ أُولَئِكَ هُمُ الْمُفْلِحُونَ [٧:١٥٧]

(پس آج یہ رحمت اُن لوگوں کا حصہ ہے) جو اس پیغمبر، نبی امی کی پیروی اختیار کریں جس کا ذکر انہیں اپنے ہاں تورات اور انجیل میں لکھا ہوا ملتا ہے وہ انہیں نیکی کا حکم دیتا ہے، بدی سے روکتا ہے، ان کے لیے پاک چیزیں حلال اور ناپاک چیزیں حرام کرتا ہے، اور ان پر سے وہ بوجھ اتارتا ہے جو ان پر لدے ہوئے تھے اور وہ بند شیشیں کھولتا ہے جن میں وہ جکڑے ہوئے تھے لہذا جو لوگ اس پر ایمان لائیں اور اس کی حمایت اور نصرت کریں اور اُس روشنی کی پیروی اختیار کریں جو اس کے ساتھ نازل کی گئی ہے، وہی فلاح پانے والے ہیں [ابوالاعلیٰ مودودی]
دین تو نام ہی انسانوں کی صراطِ مستقیم کی جانب راہنمائی کا ہے۔۔ اس مقام پر کوئی مصلحت ہو ہی نہیں سکتی۔۔ دین غلط کو غلط، اور صحیح کو صحیح کرنے کے لیے ہی تو آتا ہے۔۔ نہ کہ کسی مفروضے کو اختیار کرنے کے لیے۔۔

ارشاد باری تعالیٰ ہے۔۔

وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ ۗ قُلْ إِنَّ هُدَىٰ اللَّهِ هُوَ
الْهُدَىٰ ۗ وَلَئِنِ اتَّبَعْتَ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ ۗ مَا لَكَ مِنَ اللَّهِ مِن وَّلِيٍّ
وَلَا نَصِيرٍ [٢:١٢٠]

یہودی اور عیسائی تم سے ہرگز راضی نہ ہوں گے، جب تک تم ان کے طریقے پر نہ چلنے لگو صاف کہہ دو کہ راستہ بس وہی ہے، جو اللہ نے بتایا ہے ورنہ اگر اُس علم کے بعد، جو تمہارے پاس آچکا ہے، تم نے اُن کی خواہشات کی پیروی کی،

تو اللہ کی پکڑ سے بچانے والا کوئی دوست اور مددگار تمہارے لیے نہیں ہے [ابوالاعلیٰ مودودی]

مزید فرمایا۔۔۔۔۔۔۔۔۔۔

حرام و حلال۔۔ از محمد حنیف

قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ ۚ قُلْ لَا أَتَّبِعْ أَهْوَاءَكُمْ ۚ قَدْ ضَلَلْتُ إِذًا وَمَا أَنَا مِنَ الْمُهْتَدِينَ [٦:٥٦]

فرمادیجئے کہ مجھے اس بات سے روک دیا گیا ہے کہ میں ان (جھوٹے معبودوں) کی عبادت کروں جن کی تم اللہ کے سوا پرستش کرتے ہو۔ فرمادیجئے کہ میں تمہاری خواہشات کی پیروی نہیں کر سکتا اگر ایسے ہو تو میں یقیناً بہک جاؤں اور میں ہدایت یافتہ لوگوں سے (بھی) نہ رہوں (جو کہ ناممکن ہے)، [طاہر القادری]

اگر اللہ اور اسکا رسول لوگوں کی خواہشات کی پیروی کرنے لگ جائیں۔ اگر اس بات پر، حلال و حرام کے فیصلے صادر کیے جائیں کہ لوگ کیا چاہتے ہیں۔۔ تو غور فرمائیں، دین کہاں ہے۔۔

وہ رب تو اپنے نبی کو واضح الفاظ میں حکم دیتا ہے۔۔ فرمایا

وَإِنْ تَطَعْتَ أَكْثَرَ مَنْ فِي الْأَرْضِ يُضِلُّوكَ عَنْ سَبِيلِ اللَّهِ ۚ إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ [٦:١١٦]

اور اے محمد! اگر تم ان لوگوں کی اکثریت کے کہنے پر چلو جو زمین میں بستے ہیں تو وہ تمہیں اللہ کے راستہ سے بھٹکا دیں گے وہ تو محض گمان پر چلتے اور قیاس آرائیاں کرتے ہیں [ابوالاعلیٰ مودودی]

تو پھر یہ استدلال اپنے آپ میں کتنا مضحکہ خیز ہے کہ، قرآن نے اللہ کی ایک تخلیق کو محض اس لیے قابل نفرت رہنے دیا کہ اقوام سابقہ میں لوگ اس سے نفرت کرتے تھے۔۔

ہم جب بھی کسی مخصوص عقیدے کو ذہن میں رکھ کر کتاب اللہ کو سمجھنے کی کوشش کریں گے، اس طرح کے طفلانہ دلائل ہی پیش کر سکیں گے۔

حرام و حلال۔۔ از محمد حنیف

میں جانتا ہوں کہ میری اس تحریر پر ہمارے بہت سارے احباب کو اعتراض بھی ہو گا۔۔ کچھ لوگ، میری اس تحریر سے، مجھ پر "سور" کی حمایت کا الزام بھی لگا سکتے ہیں۔۔ کچھ لوگ مجھے **کتوں** کا ہمدرد بھی کہہ سکتے ہیں۔۔ لیکن دین کے معاملے میں کوئی دانستہ سمجھوتا، میرے نزدیک کفر ہے۔

موضوع زیر بحث میں، بنیادی کردار اس طرز فکر، اس سوچ اور عقیدے کا ہے جو عمومی طور پر ہمارے معاشرے میں "سور" کے حوالے پائی جاتی ہے۔۔ جہاں "سور" کا صرف نام لینے کا نتیجہ چالیس دنوں کی نمازوں کی عدم قبولیت ہے۔۔ جہاں اس کا نام لینے سے منہ میں بدبو پیدا ہو جاتی ہے (حالانکہ یہ مشاہدے کی بات ہے کہ نام لینا تو ایک طرف، وہ جو اسے بڑے شوق سے کھاتے ہیں، ان کے منہ سے بھی بدبو نہیں آتی)

پرویز علیہ رحمہ نے ایک طرف مذکورہ بالا موقف بیان فرمایا۔۔ تو دوسری جانب ایک سہو عظیم بھی کیا۔۔۔۔ انہوں نے "سور" کو "**بہیمۃ الانعام**" میں شمار کیا، اور یہ ہی وہ واحد غلط نگہی تھی یہ ہی سہو تھا، جس کی وجہ سے انہیں اس مقام پر "سور" کی حرمت کے حوالے سے ایسے استدلال اختیار کرنے پڑے، تاکہ نص صریح سے "سور" کی حرمت ثابت کی جاسکے۔۔ حالانکہ قرآن کریم کی رو سے "سور"۔۔۔ "**بہیمۃ الانعام**" کے زمرے میں آتا ہی نہیں ہے۔۔ اس لیے اس کی حرمت کے لیے خدا کو اتنے اہتمام کی ضرورت ہی نہ تھی۔۔

دین انسانوں میں موجود غلط رویوں، عقائد و نظریات کی تصحیح کے لیے آتا ہے۔۔ یہ بات اپنے آپ میں ہی کتنی ناقص ہے کہ "اللہ نے سور کو اس لیے حرام، یا قابل نفرت قرار دیا کہ یہ عمل صدیوں سے مسلسل چلا آ رہا تھا"۔۔۔ جب

ہم کسی مخصوص عقیدہ کو پہلے ہی سے اپنے ذہن و دل میں جگہ دے دیں، تو پھر اس طرح ہی غلطیاں کرتے چلے جاتے ہیں۔۔۔ ورنہ سچ تو یہ ہی ہے کہ اللہ کریم نے اس کائنات میں کوئی بھی شے قابل نفرت پیدا نہیں کی۔۔ اس نے ہر شے با مقصد، اور احسن پیدا فرمائی۔۔۔۔

حرام و حلال۔۔ از محمد حنیف

حرام

اب ایک دوسرے مسئلے پر غور کرتے ہیں۔۔۔۔۔ ہمارے یہاں لفظ "حرام" نہایت منفی معنوں میں لیا جاتا ہے اگر کسی کو گالی دینی ہو، تو حرامی کہہ دیتے ہیں۔۔ حرام کی کمائی۔۔ حرام کا بچہ لقمہ حرام، وغیرہ۔

یعنی ہمارے آج کے معاشرے میں یہ لفظ بہت غلط معنوں میں مستعمل ہے۔۔۔

لیکن عربی زبان میں یہ معاملہ بالکل الٹ ہے۔۔ عربی میں "حرام" کے معنی کسی شے سے زبردستی روک دینا ہے۔۔۔ یہ لفظ "حلال" کی ضد ہے۔ جس کے معنی رسیاں توڑ کے آزاد کر دینا ہوتا ہے۔

اب سوال یہ ہے کہ کیا، کسی شے کو حرام قرار دینا، اسے قابل نفرت بنا دیتا ہے؟؟

ایک بہن اپنے بھائی پر حرام ہے۔۔ کس شے کے لیے حرام ہے یعنی جسمانی تمتع کے لیے حرام۔۔ اس کے معنی یہ ہیں کہ بہن بھائی میں جسمانی تعلقات، پر پابندی ہے۔۔ زبردستی پابندی ہے۔۔ کسی بھی صورت اجازت نہیں ہے۔۔

تو کیا وہ بہن، قابل نفرت شے کہلائے گی؟؟

ظاہر ہے کہ یہ تصور ہی ناقص اور مضحکہ خیز ہے۔۔ چنانچہ اگر اللہ کریم نے "سور" کو حرام قرار دیا ہے، تو کیا وہ قابل نفرت ہو گیا؟؟

یہ ہی نہیں، آپ کتے کے حوالے سے دیکھیں۔۔ کہا جاتا ہے کہ یہ نجس ہوتا ہے۔۔ جس گھر میں ہو، وہاں فرشتے نہیں آتے۔۔ اس کا نام لینے سے وضو ٹوٹ جاتا ہے۔۔ وغیرہ وغیرہ۔۔

لیکن غور فرمائیں قرآن کیا کہہ رہا ہے۔۔ فرمایا۔۔

حرام و حلال۔۔ از محمد حنیف

يَسْأَلُونَكَ مَاذَا أُحِلَّ لَهُمْ ۖ قُلْ أُحِلَّ لَكُمْ الطَّيِّبَاتُ ۗ وَمَا عَلَّمْتُم مِّنَ الْجَوَارِحِ مُكَلِّبِينَ
تُعَلِّمُونَهُنَّ مِمَّا عَلَّمَكُمُ اللَّهُ ۗ فَكُلُوا مِمَّا أَمْسَكْنَ عَلَيْكُمْ وَاذْكُرُوا اسْمَ اللَّهِ عَلَيْهِ ۗ
وَاتَّقُوا اللَّهَ ۗ إِنَّ اللَّهَ سَرِيعُ الْحِسَابِ [٥:٤]

پیغمبر یہ تم سے سوال کرتے ہیں کہ ان کے لئے کیا حلال کیا گیا ہے تو کہہ دیجئے کہ تمہارے لئے تمام پاکیزہ چیزیں حلال ہیں اور جو کچھ تم نے شکاری کتوں کو سکھار کھا ہے اور خدائی تعلیم میں سے کچھ ان کے حوالہ کر دیا ہے تو جو کچھ وہ پکڑ کے لائیں اسے کھا لو اور اس پر نام خدا ضرور لو اور اللہ سے ڈرو کہ وہ بہت جلد حساب کرنے والا ہے

[سید ذیشان حیدر جوادی]

غور طلب بات یہ ہے کہ وہ جانور جو نجس ہو۔۔ جسے دیکھ کر فرشتے گھر میں داخل نہ ہوں۔۔ جس کے نام لینے سے وضو ٹوٹ جائے، وہ اگر کوئی جانور آپ کے لیے شکار کر کے لے آئے، تو کہا کہ تم اس جانور پر اللہ کا نام لو۔۔ اور کھا لو۔۔

سوال یہ ہے کہ یہ کتے، ان جانوروں کا شکار کرنے سے پہلے کیا دستانہ پہن لیتے ہیں؟؟

کیا منہ میں ٹوتھ پیسٹ کر لیتے ہیں؟؟

ظاہر ہے کہ یہ درندوں ہی کے انداز میں جانور کا شکار کرتے ہیں۔۔ اسے شہ رگ سے پکڑ کر زیر کر دیتے ہیں۔۔ پھر اپنے مالک کے پاس لے آتے ہیں۔۔

اب اگر مالک تک پہنچتے تک، یہ جانور زندہ ہو، تو اس پر اللہ کا نام لے کر اسے ذبح کر کے استعمال کی اجازت دی گئی ہے۔

تو پھر کس اصول کے تحت یہ کتا، نجس، اور قابل نفرت ہوا؟؟؟

بات دراصل یہ ہے کہ کچھ باتیں، معاشرے میں خوا مخواہ رائج ہو جاتی ہیں۔۔ نہ ان کا کوئی جواز ہوتا ہے اور نہ ہی کوئی

دلیل۔۔ بس چلی آرہی ہوتی ہیں۔۔

حرام و حلال۔۔ از محمد حنیف

چنانچہ قرآن کریم کی رو سے اللہ رب العزت کی کوئی تخلیق، نہ تو قابل نفرت ہے۔۔ اور نہ ہی بے مقصد۔۔ چنانچہ "سور" یا "کتے" کے حوالے سے یہ تصور غیر قرآنی عقیدہ ہے۔۔

اب ہم غور کرتے ہیں کہ اس مخصوص آیت مبارکہ میں، اس لفظ "لحم خنزیر" کے کیا معنی ہوں گے۔۔

سب سے پہلے تو یہ سمجھ لینا چاہیے کہ ان جانوروں کی حلت و حرمت کا سوال، اس کے کھانے سے ہے۔۔

جیسا کہ پہلے عرض کر چکا ہوں، کہ لفظ "حرام" کا معنی، شدت کے ساتھ کسی شے سے روک دینا ہوتا ہے۔۔ خداوند کریم نے جانوروں میں سے کچھ کو کھانے کے لیے حلال قرار دیا ہے، اور کچھ کو حرام۔۔ صرف کھانے کے لیے کسی اور مقصد کی حرمت نہیں ہوتی۔۔

یعنی، اگر گدھا حرام ہے، تو کھانے کے لیے حرام ہے۔۔ لیکن دیگر کام کے لیے نہیں۔۔

چنانچہ ہم اس سے مال برداری کا کام لیتے ہیں، اس پر سواری بھی کر لیتے ہیں۔۔

آپ ہاتھی کو دیکھیں، کھانے کے لیے حرام ہے لیکن اس پر سوار بھی ہوتے ہیں۔۔ اس کو ہاتھ بھی لگاتے ہیں۔ اس کے دانت سے بہت قیمتی اشیاء بناتے ہیں۔۔۔

بلکل اس ہی طرح، یہ سور، یہ کتے، یہ ریچھ، وغیرہ۔۔ یہ سب کھانے کے حوالے سے حرام ہیں لیکن نہ ان کو ہاتھ لگانا منع ہے نہ ہی یہ نجس ہیں۔۔ نہ ہی ان کی کسی اور پروڈکٹ کو حرمت کے زمرے میں لایا جاسکتا ہے۔۔

سب سے پہلے تو آپ قرآن کریم کے اسلوب پر غور فرمائیں۔۔

حرام و حلال۔۔ از محمد حنیف

ذرا تصور کریں، اگر اللہ کریم ہر جانور کا نام لے کر اس کی حلت یا حرمت کا بیان کرتا، تو سوچیں کہ تیس پاروں کا یہ قرآن ضخامت کے لحاظ سے کیا ہوتا؟؟؟

آج دنیا میں لاتعداد جاندار ہیں۔۔ لاکھوں کی تعداد میں ایسے بھی ہیں، جن کے ہمیں نام بھی معلوم نہیں ہیں۔۔ اور پھر یہ کائنات ایک مقام پر ٹھہر تو نہیں گئی۔۔ اللہ اس میں وسعت کرتا چلا جا رہا ہے۔۔ ہم نہیں جانتے، کہ قیامت تک کے سفر میں اور کس کس نوع کے جاندار تخلیق ہوں گے۔۔

ہمارا یہ ایمان بھی ہے کہ اللہ کی کتاب، ہر دور کے لیے، اور قیامت تک آنے والے ہر انسان کے لیے واحد آسمانی ہدایت ہے۔۔

تو پھر یہ مرحلہ کتنا دشوار گزار ہو جاتا کہ اگر ہر حرام جانور کا نام لے کر، اس کا بیان کیا جائے، کہ جی فلاں حرام ہے، فلاں حلال ہے۔۔۔۔۔

دانشمندی کا تقاضا ہی یہ تھا کہ کوئی ایک ایسا اصول دیا جاتا جس کی بنیاد پر، ہر خطہ زمین اور ہر دور کے انسان کو حلال و حرام جانور کی تمیز مل جاتی۔۔ وہ اس اصول کی بنیاد پر کسی بھی جانور کے حلال یا حرام ہونے کا فیصلہ کر سکتا۔۔

یہ ہی قرآن نے کیا۔۔ اس نے چار الفاظ میں، سارا معاملہ نمٹا دیا۔۔ **"احلت لکم بہمیۃ الانعام"** بہمیۃ الانعام حلال باقی سب حرام۔۔

اب ایسی صورت میں کسی ایک مخصوص جانور کا نام لے کر، اس کی حرمت کا بیان، کسی بھی طرح عقل و شعور کے پیمانے پر نہیں اترتا۔۔ کجا کہ رب کائنات سے یہ منسوب کر دیا جائے۔۔

ذرا اس آیت مبارکہ پر غور فرمائیں۔۔۔۔۔۔۔۔۔۔ کہا۔۔

حرام و حلال۔۔ از محمد حنیف

ثَمَانِيَةَ أَزْوَاجٍ ۖ مِنَ الضَّأْنِ اثْنَيْنِ وَمِنَ الْمَعْزِ اثْنَيْنِ ۗ قُلْ آلذَّكَرَيْنِ حَرَّمَ أَمِ الْأُنثَيَيْنِ أَمَّا
اشْتَمَلَتْ عَلَيْهِ أَرْحَامُ الْأُنثَيَيْنِ ۗ نَبِّئُونِي بِعِلْمٍ إِن كُنْتُمْ صَادِقِينَ [۶:۱۴۳]

یہ آٹھ نر مادہ ہیں، دو بھیڑ کی قسم سے اور دو بکری کی قسم سے، اے محمد! ان سے پوچھو کہ اللہ نے ان کے نر حرام کیے ہیں یا مادہ، یا وہ بچے جو بھیڑوں اور بکریوں کے پیٹ میں ہوں؟ ٹھیک ٹھیک علم کے ساتھ مجھے بتاؤ اگر تم سچے ہو
[ابوالاعلیٰ مودودی]

وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ ۗ قُلْ آلذَّكَرَيْنِ حَرَّمَ أَمِ الْأُنثَيَيْنِ أَمَّا اشْتَمَلَتْ عَلَيْهِ
أَرْحَامُ الْأُنثَيَيْنِ ۗ أَمْ كُنْتُمْ شُهَدَاءَ إِذْ وَصَّاكُمُ اللَّهُ بِهَذَا ۗ فَمَنْ أَظْلَمُ مِمَّنِ افْتَرَىٰ عَلَىٰ
اللَّهِ كَذِبًا لِيُضِلَّ النَّاسَ بِغَيْرِ عِلْمٍ ۗ إِنَّ اللَّهَ لَا يَهْدِي الْقَوْمَ الظَّالِمِينَ [۶:۱۴۴]

اور اسی طرح دو اونٹ کی قسم سے ہیں اور دو گائے کی قسم سے پوچھو، ان کے نر اللہ نے حرام کیے ہیں یا مادہ، یا وہ بچے جو اونٹنی اور گائے کے پیٹ میں ہوں؟ کیا تم اُس وقت حاضر تھے جب اللہ نے ان کے حرام ہونے کا حکم تمہیں دیا تھا؟ پھر اُس شخص سے بڑھ کر ظالم اور کون ہو گا جو اللہ کی طرف منسوب کر کے جھوٹی بات کہے تاکہ علم کے بغیر لوگوں کی غلط راہ نمائی کرے یقیناً اللہ ایسے ظالموں کو راہ راست نہیں دکھاتا [ابوالاعلیٰ مودودی]

اس مقام پر بہت زیادہ توجہ اور تفکر کی دعوت ہے۔۔ قرآنی اسلوب ملاحظہ فرمائیں۔۔ یہاں ذکر ہو رہا ہے ان **بہیمۃ** **الانعام** کا، جنہیں اللہ کریم نے حلال کہا ہے۔۔ غور فرمائیں۔۔ کہا

" الضَّأْنِ "۔۔ " الْمَعْزِ "۔۔ " الْإِبِلِ "۔۔ " الْبَقَرِ "۔۔۔۔۔

کیا کہا۔۔ بھیڑ، بکری، اونٹ، گائے۔۔۔۔۔ کیوں نہیں کہا۔۔ **لحم الضان**۔۔۔ کیوں نہیں کہا
" لحم المعز " کیوں نہیں کہا " لحم الابل " کیوں نہیں کہا " لحم البقر "۔۔۔۔۔ کیوں نہیں کہا۔۔۔

حرام و حلال۔۔ از محمد حنیف

عقل کی بات ہے، اگر اونٹ حلال ہے، تب ہی تو اس کا گوشت حلال ہوگا۔ گائے حلال ہے، تب ہی تو اس کا گوشت حلال ہوگا۔۔۔۔۔۔۔۔۔۔

یہ کیسے ہو سکتا ہے کہ، گائے حلال ہو، مگر اس کا گوشت حرام ہو۔۔ کھانا تو گوشت ہی ہے نہ۔۔ یہ حلت و حرمت آخر ہے کس لیے؟؟ کھانے کے لیے ہی نہ؟؟

تو اب مجھے بتایا جائے کہ اگر سور حرام ہے، تو کیا اس کا گوشت حلال ہو سکتا تھا؟؟
تو اگر یہ کہا جاتا کہ سور حرام ہے، تو اس میں سب آجاتا۔۔۔۔۔ لیکن اتنی تفصیل سے کہا جائے کہ جی "لحم خنزیر" حرام ہے۔۔ سوچیں کیا بات ہوئی؟؟

اور جب یہ بات واضح کر چکا ہوں کہ قرآن کریم نے تو چار الفاظ میں تاقیامت انسانوں کی راہنمائی کے لیے ایک مستقل اصول عطا فرمادیا کہ "بہیمۃ الانعام" حلال ہیں۔۔ جو بہیمۃ الانعام نہیں ہیں، وہ حرام ہیں۔۔ سادہ بات۔۔

اس اصول کی رو سے "سور"۔۔ "بہیمۃ الانعام" میں شمار ہی نہیں ہوتا، تو اس کے گوشت کا خصوصی تذکرہ۔۔ چہ معنی دارد؟؟؟؟؟؟؟؟

پھر اس بات پر بھی توجہ رہے، کہ اس مخصوص آیت مبارکہ میں جن اشیاء کی حرمت بیان کی جا رہی ہے، وہ جانوروں کی مختلف کیفیات ہیں۔۔ نہ کہ جانور خود۔۔

اب یہ کتنی معقول بات ہوگی کہ حلال جانوروں کے جسم کی وہ اشیاء جو ممنوع ہیں، ان کے بیان کے درمیان اچانک معاذ اللہ، اللہ میاں کو یاد آجائے کہ جناب سور کو بھی حرام کرنا ہے، اور اسے یہاں ان اشیاء کے ساتھ بیان کر

حرام و حلال۔۔ از محمد حنیف

دیا جائے۔۔ میرے خیال میں اس طرح کے عمل کا تصور تو میں کسی اچھے تصنیف نگار انسان سے بھی نہیں کر سکتا۔۔ کجا اللہ کی ذات۔۔

کیا اس ہی کو ہم قرآن حکیم کہہ سکتے ہیں؟؟؟

چنانچہ یہ بات تو روز روشن کی طرح عیاں ہے کہ، قرآن کریم میں حلت و حرمت کے ضمن میں جہاں بھی "لحم خنزیر" کہا گیا ہے، وہاں اس کے معنی "سور" ہرگز نہیں ہیں۔۔

اب ہم دوسری بات پر آتے ہیں۔۔۔۔۔۔ کہ اس کے معنی ناقص شے کس طرح ہو گئی۔۔۔

جب ہم نے لغت کا مطالعہ کیا، تو ہمیں اس لفظ "خنزیر" کے معنی، مرزا ابو الفضل کی غریب القرآن میں، ناقص، گلی سڑی اشیاء۔۔ ملا۔۔

عقل و شعور اور دیگر دلائل سے اوپر اس بات کی وضاحت کی جا چکی ہے کہ اس آیت مبارکہ میں "لحم الخنزیر" سے مراد "سور" تو ہرگز نہیں ہے۔۔ تو پھر ہمارے پاس اس بات کا کیا جواز رہ جاتا ہے کہ ہم غریب القرآن کے اس معنی کو نہ لیں۔۔

لیکن بات صرف "غریب القرآن" ہی کی نہیں ہے۔۔ آئیے کتاب اللہ سے پوچھتے ہیں۔۔ ارشاد باری تعالیٰ ہے۔

حرام و حلال۔۔ از محمد حنیف

اے لوگو جو ایمان لائے ہو، یہ شراب اور جو اور یہ آستانے اور پانسے، یہ سب گندے شیطانی کام ہیں، ان سے پرہیز کرو، امید ہے کہ تمہیں فلاح نصیب ہوگی [ابوالاعلیٰ مودودی]

آیات بالا سے یہ بات ثابت ہو جاتی ہے کہ "رجس" کا معنی، گندہ، خراب، فبیح۔۔ ہوتا ہے۔۔ جس طرح "خمر" "میسر"، "انصاب"، "ازلام"۔۔ رجس ہیں۔۔ بلکل اس ہی طرح سے ان حلال جانوروں میں بھی ان کے جسم کے کچھ حصے "رجس" ہیں۔۔ جنہیں اللہ کریم نے "لحم خنزیر" کہا ہے۔۔ ان کے استعمال سے منع فرمایا گیا ہے۔۔

قرآن فہمی کے بنیادی اصولوں میں ایک انسانی مشاہدہ، اور دوسرا علمی تحقیق بھی ہے۔

ہر لمحہ جاری و ساری علمی تحقیق، جسے ہم سائنس کہتے ہیں، روزانہ نئے اسرار سے پردہ ہٹا رہی ہے۔۔ بہت سارے حقائق کو ازسرنو، واضح کر رہی ہے۔۔

اس ہی طرح انسان کے روزمرہ کے مشاہدات، قرآن کریم کی حقیقی تعلیم کو سمجھنے میں بہت بڑا کردار ادا کرتے ہیں۔۔

مثلاً ہمارا روزمرہ کا یہ مشاہدہ ہے کہ سورج ہمیشہ مشرق سے طلوع ہوتا ہے، اور مغرب میں ڈوب جاتا ہے۔۔ اب اگر

قرآن کریم کی کسی آیت، یا لفظ سے کوئی ایسا مفہوم نکلتا ہو کہ سورج، مغرب سے طلوع ہوتا ہے، ہمارے مشاہدے

کے خلاف ہوگا۔۔ چنانچہ ہمیں قرآن کریم کی اس آیت یا لفظ پر مزید تفکر و تدبر کرنا ہوگا اور اس کے حقیقی معنوں کو

تلاش کرنا ہوگا۔۔ کیونکہ کتاب اللہ کا کوئی لفظ، حقیقت سے متصادم نہیں ہو سکتا۔۔

اس ہی طرح دور موجودہ کی علمی تحقیق، سے استفادہ لازم ہے۔۔۔

حرام و حلال۔۔ از محمد حنیف

اس ہی اصول کے مطابق، آج میڈیکل سائنس ہمیں ان جانوروں کے حوالے سے بتاتی ہے کہ ان کے جسم کے کون سے حصے انسانوں کے لیے مضر ہیں۔۔ جن کا استعمال، انسانوں کو زیادہ نقصان پہنچا سکتا ہے۔۔

آج کی میڈیکل سائنس ہمیں بتاتی ہے کہ جانوروں کے جسم میں کچھ غدود ہوتے ہیں۔ ان غدود کا کام، مختلف اقسام کے ہارمون بنانا ہوتا ہے۔۔ جسم کی بعض غلاظتوں کو صاف کرنا ہوتا ہے۔۔

انسان و جانور میں ایک وقت ایسا بھی آجاتا ہے جب، یہ غدور خود ہی انفیکشن کا شکار ہو جاتے ہیں۔۔ نقصانات سے بھرپور ہو جاتے ہیں۔۔ ہمارے یہاں گلے کے غدور جنہیں "ٹونسلز" کہتے ہیں، عام طور پر خود بہت ساری بیماریوں کی وجہ بن جاتے ہیں۔۔ اور بہت سارے لوگ ان کا آپریشن بھی کرواتے ہیں۔۔ میں نے بھی کروایا ہوا ہے۔۔

اس طرح دیگر غدود ہوتے ہیں۔۔ چنانچہ میڈیکل سائنس، جانوروں کے جسم میں ان کے غدود کو، ان کے جسم کا ناقص ترین حصہ مانتی ہے۔۔

اب ہم بات کرتے ہیں مشاہدے کی۔۔۔۔۔۔

آپ کسی پرانے تجربہ کار قصائی کی دکان پر چلے جائیں۔۔ غور سے مشاہدہ کریں۔۔ آپ دیکھیں گے، کہ جانور کا گوشت بناتے ہوئے، جب بھی کوئی غدود سامنے آتا ہے، وہ اسے نکال کر پھینک دیتا ہے۔۔ سوال ہے کیوں؟؟ کوئی بھی اسے نہیں کہتا لیکن وہ ایسا ہی کرتا ہے۔۔

ممکن ہے کہ آج کے دور میں یہ مشاہدہ، دیکھنے کو بہت کم ملے۔۔ کیونکہ آج مہنگائی کے اس دور میں تو، قصائی گوشت کو چھپڑوں تک سے صاف کرنے سے گریز کرتا ہے، کہ اس طرح گوشت کا وزن کم ہو جاتا ہے۔۔

لیکن ہماری عمر کے لوگ جانتے ہیں کہ ہمارے دور میں تو گوشت کو پہلے صاف کیا جاتا تھا، پھر اس کا وزن ہوتا تھا۔۔

حرام و حلال۔۔ از محمد حنیف

صفائی کے دوران قصائی، ہر طرح کی گندگی، چھپچھڑے، غدود وغیرہ کو اچھی طرح سے صاف کرتا تھا۔۔

اب میں یہ تو نہیں کہوں گا کہ وہ قصائی قرآن کریم کے اس حکم کی تعمیل میں ایسا کرتے تھے لیکن ان کے نزدیک بہر حال، جانوروں کے غدود ناقابل استعمال شے ہی سمجھے جاتے تھے۔۔

دلائل بالا سے یہ بات واضح ہو جاتی ہے، کہ **"لحم خنزیر"** کا مطلب **"سور"** ہر گز نہیں ہے۔۔ یہ ان حلال جانوروں کے جسم کے بعض حصے ہیں، جن کے استعمال کی ممانعت کر دی گئی ہے۔۔ جو **"رجس"** یعنی گندگی کے زمرے میں آتے ہیں۔۔

آج تک کی میڈیکل سائنس کی تحقیق کی رو سے جانوروں میں ان کے غدود، اور ان کے جسم کے بعض اعضاء سب سے زیادہ گندگی والے حصے ہوتے ہیں۔ چنانچہ علمی تحقیق، اور مشاہدے کی رو سے، قرآن کریم کی ان آیات میں، جہاں **"لحم خنزیر"** کے الفاظ استعمال ہوئے ہیں، ان سے مراد حلال جانوروں کے جسم کے غدود بھی ہیں۔۔ لیکن میری فہم کے مطابق، یہ بات صرف جانوروں کے غدود تک ہی محدود نہیں ہے۔۔ قرآن کریم کا اسلوب ایسا ہے کہ وہ ایک لفظ میں، علم و آگہی کے سمندر بہا دیتا ہے۔۔ جانور کے جسم کا ہر وہ حصہ جو **"رجس"** کے زمرے آئے، وہ قرآنی زبان میں **"لحم خنزیر"** کہلائے گا۔۔ آنے والے دنوں میں، ممکن ہے کہ ہمارا علم اور زیادہ وسعت اختیار کر لے، اور ہم اپنے مشاہدات اور علمی ترقی کی بناء پر جانوروں میں موجود **"رجس"** کو زیادہ اچھے انداز میں پہچان سکیں۔۔

چنانچہ میری فہم کے مطابق (جس سے دوستوں کو اختلاف کا حق بھی ہے اور اپنے اس موقف کے درست ہونے پر مجھے اصرار بھی نہیں) **جانور کی آنکھ کا اندرونی حصہ، جانور کے کانوں کا اندرونی حصہ، جانور کے گردے، کلبھی، کپورے، تلی اور جانور کے گوشت کے ساتھ چپکے ہوئے دیگر غدود "لحم خنزیر" کے زمرے میں آتے ہیں**

